

فاریکس ٹریڈنگ کا حکم

ریفرنس نمبر: IEC-262

تاریخ: 14-06-2024

کیا فرماتے ہیں علمائے دین و مفتیان شرع متین اس مسئلے میں کہ فاریکس ٹریڈنگ کا شرعی حکم کیا ہے؟ آج کل کئی پلیٹ فارم فاریکس ٹریڈنگ کرنے کی سہولت فراہم کرتے ہیں کہ وہاں جا کر ٹریڈنگ کا ارادہ رکھنے والا شخص اپنا اکاؤنٹ بنا کر کام کرتا ہے۔ اس اپیلی کیشن میں مختلف چیزوں کے ریٹ آرہے ہوتے ہیں مثلاً آئل، سونا، چاندی اتنے ڈالر کے بدلے۔ نیز یہ فیگر ہر وقت بدل رہے ہوتے ہیں۔ یہاں آئل، سونا، چاندی وغیرہ خریدنے والے افراد سونا، چاندی، وصول بھی نہیں کرتے اور پیچھے اتنی مقدار میں یہ چیزیں موجود بھی نہیں ہوتیں۔

بسم الله الرحمن الرحيم

الجواب بعون الملک الوهاب اللہم ہدایۃ الحق والصواب

فاریکس ٹریڈنگ کا عمومی طریقہ کار شرعی اعتبار سے کئی خرابیوں پر مشتمل ہونے کی وجہ سے ناجائز و حرام ہے۔

تفصیل کچھ یوں ہے کہ عام طور پر فاریکس ٹریڈنگ میں حقیقتاً کسی چیز کی خرید و فروخت نہیں ہوتی اور جس چیز کو بیع فرض کر کے ٹریڈنگ کی جاتی ہے خارج میں اس کا وجود ہی نہیں ہوتا بلکہ صرف نمبرز کا آپس میں تبادلہ ہوتا ہے، اس طرح کہ ٹریڈنگ کرنے کے بعد بائع کے نمبرز میں کمی اور خریدار کے نمبرز میں اضافہ ہو جاتا ہے، شریعت مطہرہ کے اصولوں کے مطابق بیع کا مال اور متقوم ہونا ضروری ہے جبکہ یہاں اصلاً مال کی خرید و فروخت مقصود ہی نہیں بلکہ صرف نمبرز کا گیم ہوتا ہے، اس لیے یہ فرضی خرید و فروخت ناجائز و گناہ ہے۔

اگر بالفرض حقیقت میں مال کی خرید و فروخت بھی اسے تسلیم کر لیا جائے تو یہاں بیع معدوم ہونے کے سبب شرعاً بیع سلم کے ذریعے اس خرید و فروخت کا جواز بن سکتا ہے لیکن بیع سلم کی کثیر شرائط کا لحاظ نہ

رکھنے کی وجہ سے یہ سودانا جائز و گناہ ہے۔ اگر بالفرض یہ پہلو نہ بھی ہو اور بائع کی ملکیت میں مال موجود مان لیا جائے تب بھی یہاں کم از کم یہ خرابی ضرور موجود ہوتی ہے کہ یہ خرید و فروخت قبضہ سے پہلے کی جائے گی اور حدیث پاک میں بیع قبل قبض کی ممانعت ہے لہذا یہ ٹریڈنگ اس صورت میں بھی ناجائز و گناہ ہے۔

امام نسائی رحمۃ اللہ علیہ اپنی سند سے حدیث بیان کرتے ہیں: ”عن حکیم بن حزام قال: سألت النبی صلی اللہ علیہ وسلم فقلت: یا رسول اللہ، یأتیني الرجل، فیسألني البیع لیس عندی أبیعه منه، ثم أبتاعه له من السوق، قال: «لا تبع ما لیس عندک»“ یعنی حضرت حکیم بن حزام رضی اللہ عنہ سے روایت ہے کہ میں نے رسول اللہ صلی اللہ علیہ وسلم سے سوال کیا کہ میرے پاس ایک شخص آکر مجھے وہ چیز بیچنے کا کہتا ہے، جو میرے پاس نہیں ہوتی، تو میں اسے بیچ دیتا ہوں اور پھر اس کے لیے بازار سے خرید لیتا ہوں، تو نبی کریم صلی اللہ علیہ وسلم نے ارشاد فرمایا: ”جو چیز تمہارے پاس نہ ہو، اُسے مت بیچو۔“ (سنن النسائی، جلد 7، صفحہ 289، مطبوعہ حلب)

قبضہ کرنے سے پہلے کوئی چیز بیچنا منع ہے جیسا کہ بخاری شریف کی حدیث پاک میں ہے: ”أما الذي نهى عنه النبي صلی اللہ علیہ وسلم «فهو الطعام أن یباع حتی یقبض»، قال ابن عباس: ولا أحسب کل شیء إلا مثله“ یعنی نبی صلی اللہ علیہ وسلم نے اناج کو قبضہ کرنے سے پہلے بیچنے کی ممانعت فرمائی۔ حضرت ابن عباس رضی اللہ عنہما فرماتے ہیں میرے گمان میں ہر چیز کا حکم ایسا ہی ہے۔

(صحیح البخاری، جلد 3، صفحہ 68، مطبوعہ دار طوق النجاة)

بیع کا مال منقوم ہونا بیع کی بنیادی شرائط میں سے ہے۔ علامہ شامی رحمہ اللہ تعالیٰ بیع کی شرائط کے تحت فرماتے ہیں: ”کونہ موجود اما لا متقوم“ یعنی بیع کی شرائط میں سے بیع کا موجود اور مال منقوم ہونا بھی ہے۔ (رد المحتار، جلد 4، صفحہ 505، دار الفکر، بیروت)

بحر الرائق اور بدائع الصنائع میں ہے، والنظم للثانی: ”(ومنها) القبض فی بیع المشتري المنقول فلا یصح بیعه قبل القبض؛ لما روی أن النبی صلی اللہ علیہ وسلم «نهى عن بیع ما لم یقبض»، والنهی یوجب فساد المنهی“ ترجمہ: خریدار کا منقولی (یعنی ایک جگہ سے دوسری جگہ

منتقل ہونے کے قابل) چیز کو آگے بیچنے کے لیے اس پر قبضہ کرنا بھی بیع کے درست ہونے کی شرائط میں سے ایک شرط ہے، لہذا قبضے سے پہلے اس کو آگے بیچنا درست نہیں، کیونکہ روایت کیا گیا کہ جس چیز پر قبضہ نہ کیا گیا ہو اس کو بیچنے سے نبی کریم صلی اللہ علیہ وسلم نے منع فرمایا ہے اور کسی کام سے ممانعت اس عقد کے فاسد ہونے کو لازم کرتی ہے۔

(بدائع الصنائع، کتاب البيوع، جلد 5، صفحہ 180، مطبوعہ بیروت)

محیط برہانی اور بنایہ شرح ہدایہ میں ہے: والنظم للآخر: ”بيع المنقول قبل القبض لا يجوز بالإجماع“ ترجمہ: منقولی چیز کو قبضہ سے پہلے بیچنا، بالاجماع ناجائز ہے۔

(البنایہ شرح الہدایہ، کتاب البيوع، باب الاقالة، جلد 8، صفحہ 229، مطبوعہ بیروت)

صدر الشریعہ مفتی محمد امجد علی اعظمی رحمۃ اللہ علیہ بہار شریعت میں لکھتے ہیں: ”بیع اگر منقولات کی قسم سے ہے تو بائع کا اس پر قبضہ ہونا ضرور ہے، قبل قبضہ کے چیز بیچ دی، بیع ناجائز ہے۔“

(بہار شریعت، جلد 2، صفحہ 625، مکتبۃ المدینہ، کراچی)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

ابو محمد مفتی علی اصغر عطاری مدنی

07 ذوالحجۃ الحرام 1445ھ 14 جون 2024ء

Islamic Economics Centre

دارالافتاء اہل سنت